

## کیا پاگل پر قربانی واجب ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ کیا پاگل شخص پر قربانی واجب ہے؟

جواب

قربانی واجب ہونے کے لیے عاقل و بالغ ہونا ضروری ہے، پاگل شخص چونکہ عاقل نہیں ہوتا، لہذا اس پر قربانی واجب نہیں اگرچہ کہ یہ صاحبِ نصاب ہو۔ فقہائے کرام کی تصریحات کے مطابق قربانی کے معاملے میں پاگل شخص نابالغ بچے کے حکم میں ہے۔

نابالغ بچے پر قربانی واجب نہیں۔ جیسا کہ درمختار میں ہے :

”فتجب (التضحیة:۔۔۔۔۔) (عن نفسه لا عن طفله) علی الظاہر، بخلاف الفطرة“

یعنی ظاہر الروایہ کے مطابق اپنی طرف سے قربانی کرنا واجب ہے نہ کہ بچے کی طرف سے، برخلاف صدقہ فطر کے (کہ وہ بچے کی طرف سے صاحبِ نصاب باپ پر واجب ہوتا ہے)۔

(علی الظاہر) کے تحت فتاویٰ شامی میں ہے :

”قال فی الخانیة: فی ظاہر الروایة انه یستحب ولا یشترک بخلاف صدقة الفطر۔۔۔ والفتویٰ علی ظاہر الروایة“

یعنی فتاویٰ قاضی خان میں فرمایا: ظاہر الروایہ میں ہے کہ اولاد کی جانب سے قربانی کرنا مستحب ہے، واجب نہیں برخلاف صدقہ فطر کے اور فتویٰ ظاہر الروایہ ہی پر ہے۔ (رد المحتار مع الدر المختار، کتاب الاضحیہ، ج 09، ص 524، مطبوعہ کوئٹہ، ملقطاً)

مجنون قربانی کے معاملے میں نابالغ کے حکم میں ہے۔ جیسا کہ فتاویٰ قاضی خان، فتاویٰ عالمگیری، درر الحکام شرح غرر الاحکام وغیرہ کتب فقہیہ میں مذکور ہے :

”والنظم للاول“ والمعتوه والمجنون فی هذا بمنزلة الصبي۔“

یعنی مجنون اور معتوه قربانی واجب ہونے کے مسئلے میں نابالغ بچے کے حکم میں ہیں۔ (فتاویٰ قاضی خان، کتاب الاضحیہ، ج 03،

ص 231، دارالکتب العلمیہ، بیروت)

بہارِ شریعت میں ہے : ”(قربانی واجب ہونے) کے لئے بلوغ شرط ہے یا نہیں اس میں اختلاف ہے اور نابالغ پر واجب ہے تو آیا خود اس کے مال سے قربانی کی کی جائے گی یا اس کا باپ اپنے مال سے قربانی کرے گا۔ ظاہر الروایہ یہ ہے کہ نہ خود نابالغ پر واجب ہے اور

نہ اس کی طرف سے اس کے باپ پر واجب ہے اور اسی پر فتویٰ ہے۔“ (بہارِ شریعت، ج 03، حصہ 15، ص 332، مکتبۃ المدینہ،

کراچی)

مجيب: ابو محمد مفتي على اصغر عطاري مدني

فتوى نمبر: Nor-13818

تاریخ اجراء: 23 ذوالقعدة الحرام 1446ھ / 21 مئی 2025ء



## *Dar-ul-IftaAhlesunnat (Dawat-e-Islami)*



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)